

## Oro'a Otonomi 29 no Tiunu 2019/ Papeete.

E a'u mau hoa here, laorana!

Ia ti'ahia ia outou, e horo'a atu vau i ta'u hi'ora'a e te hi'ora'a a te feia apî i ni'a i teie ta'o *Otonomi*.

Teie to'na âura'a; Na'u iho ta'u tûre! Na'u iho e fa'anaho i to'u parau ! Na'u iho e fa'anaho i to'u orara'a, a riro atu ai te Hau- tamàrù ei Hau parùrù i to'u tupu mâitera'a.

Te 'oa'oa nei tatou e te nuna'a i te himene i to tatou himene ai'a, tei fa'ahamana'o mai e, e nuna'a fa'aro'o te ma'ohi, e nuna'a ti'atùri e na te Atua i ràhù i to'na ai'a.

Te'ote'o ato'a tatou i te hùtira'a i to tatou reva i piha'iho i te reva tore- toru o te hau- tamàrù. Te ti'atonu nei to tatou mata i ni'a i na ta'ata to'opae i ni'a i te reva, taepe no na ta'amotu to'opae, vehi no te hoê pae o te Moana o Hiva, te Moana o te Hau, hoê â a'ano e o Europa. O Porinetia- Farani ia !

E a'u mau hoa here, ti'atonu ato'a na to tatou mata i ni'a i na tino va'a to'opiti, nàtihia e te iato motu 'ore, rave'a e maoro ai to tatou fànora'a na ni'a i te Moana o te Hau.

Ê'na to te mau matahiapo renira'a i te avei'a no to tatou fànora'a. Ê'na to ratou heheura'a i te fâ o ta tatou e titau maorirâ ; **la fàno apipiti tatou e te Hau- Nui** mai te va'a tau'ati e fàno âtea i roto i te tau e i roto i te area. E ti'amâra'a to te ta'ata tata'i-tahi, eiaha râ e hahae i to tatou reva, ta'u ia pùre !

**29 no Tiunu**, oro'a fa'aha'amana'ora'a i to Porinetia fa'atere-ti'amâra'a ia'na iho. E'ita te ti'amâ e fa'ati'a i te pàtù-fa'ata'a'ê, e tauahi râ o ia i te pa'ufifi o te tahi mai te iato e tau'ati i te tahi atu tino va'a, ia hahaere àmui raua.

Ia tahirihiri te reva o te ma'ohi, e parau to roto ia'na, e poro'i ta'na ia tatou, e poro'i ato'a i te u'i àmùri atu: E Tau'ati ana'e !

Eiaha ia mo'ehia ia'u i te ha'amaûruûru i te Peretiteni o te fenua, tei mana'o mai i te feia apî. E'ere i te mana'o noa ; ua horo'a ato'a mai râ i te **Parau ! A tahi roa nei !**

E Parau te vai nei i roto i te feia apî. Varavara râ te horo'ahia ia'na te taime e te rave'a no te fa'a'ite i te mea e àrepu ra i roto i to'na a'au e, inaha nei. Maûruûru â e Peretiteni no to 'oe vavahira'a i te pàtù fa'ata'a'ê i te mau u'i o teie fenua.

Ua tano to 'oe ti'atùrira'a i te ànanahi o teie fenua. Teie te ànanahi o te fenua e ti'a atu nei i mua i to 'oe âro. Teie matou e ta matou mau ofa'i ri'i i to matou rima, eiaha no te pêhi, no te pàtù àmui râ i te fenua o ta tatou e here nei. E'ita e maoro roa, e reva atu vetahi pae feia apî i te fenua Hamoa. Aita atu e fâ maorirâ ia 'oto pinepine te himene ai'a o Tahiti- Nui i te vai mare'are'a. Ia tahirihiri noa te reva o te va'a- tau'ati i te âra mai teie e tupu nei i teie mahana i 'o nei.

Mana’o pû’ohu ei fa’ahopera’a i to’u mau mana’o !

E pi’ira’a i te ànanahi o teie fenua. E pi’ira’a i te feia apî.  
E parau no roto mai i te mau papa’ira’a mo’a. E reo no  
roto mai i te ari’i o te Hau :

*« A hi’o na i te mau ‘aua, ua teatea ana’e. Te rahi mau  
nei te àuhùne, te iti nei râ te feia ‘o’oti »*

E parahira’a to tatou to te feia apî i roto ite ao Ma’ohi. E  
tuha’a ta tatou, no te mea e’ohipa na te ta’ato’a te  
fa’anahora’a i te orara’a o te hoê fenua.

Te ârara’a i ni’a i to tatou ârutaimareva, e tuha’a te  
reira e mara’a ato’a i te feia apî. Te ârara’a eiaha te feia  
apî ia ôha i roto i te mau peu tâiva o teie tau mai te àva  
e te àvaàva ta’ero, e mara’a ato’a te reira i te feia apî ;  
te mara’a nei i te mau tamarí’i.

A ‘ohipa ana’e i roto i te feia apî no to’na maita’i e no  
to’na ruperupe. I reira ato’a, te ô ra tatou i roto i te  
àmuiira’a o te feia tei here i to ratou aí’a.

**Maûruûru i te fa’aro’ora’a mai!**